

गावकर यांच्या गायनाने रसिक मंत्रमुग्ध

गुरुकुलची संगीत सभा : शिष्या चिन्मयी गोखले हिच्या सादरीकरणाला दाद

सांगली, ता. २३ : संगीताचार्य द. वि. काणेबुवा प्रतिष्ठान संचालित 'गुरुकुल'च्या संगीत सभेत प्रसिद्ध शास्त्रीय गायक प्रवीण गावकर यांच्या गायनाने रसिक मंत्रमुग्ध झाले. तर 'गुरुकुल'ची शिष्या चिन्मयी गोखले हिच्या गायनाला रसिकांनी दाद दिली.

सांगली अर्बन बँकेच्या महादेव गोडबोले सभागृहात आयोजित संगीत सभेसाठी पाऊस असूनही उपस्थिती मोठ्या संख्येने होती. 'गुरुकुल' मध्ये पाच वर्षांच्या अभ्यासानंतर चिन्मयीला प्रथमच स्टेजवर गाण्याची संधी दिली. 'राग भूप' गाऊन तिने सुरवात केली. ख्याल विलंबित तिलवाडामध्ये आणि द्रुत तीनतालात गाण्याला रसिकांनी दाद दिली. तिला सृष्टी करंदीकर, निलेश काळे आणि सारंग सांभारे यांनी संगीत साथ केली.



सांगली : सांगली अर्बन बँकेच्या सभागृहात गुरुकुलच्या संगीत सभेत गाताना प्रवीण गावकर.

टाळ्यांचा कडकडाट करून तिच्या गायनाला प्रतिसाद दिला.

प्रवीण गावकर यांच्या गायनाबद्दल रसिकांना उत्सुकता होती. गायनापूर्वी ते म्हणाले, "इथे येण्यापूर्वी गुरुकुलच्या वास्तूला भेट दिली. मंजुषा कुलकर्णी आणि गोविंद बेडेकर यांनी चांगल्या पद्धतीने गुरुकुल चालवले आहे. सन १९९४ ला संगीत नाट्य स्पर्धेसाठी

भावे नाट्य मंदिरात आलो होतो. या पावन भूमीत गायनाचा आनंद वेगळाच आहे."

श्री. गावकर यांनी 'राग बिहाग' ने मैफलीस सुरवात केली. त्यानंतर नाट्यगीत सादर केले. तब्बल ३० वर्षांचा गायनाचा अनुभव असलेल्या श्री. गावकर यांच्या गायनाने रसिक मंत्रमुग्ध झाले. गुरुकुलच्या विद्यार्थी

आणि पालकांसाठी त्यांचे गायन म्हणजे पर्वणीच ठरली. तबला साथ दयेश कोसंबे, हार्मोनियम साथ सुभाष फातपेकर आणि स्वरसाथ रोहित गुलवणी यांनी केली.

गुरुकुलच्या संचालिका मंजुषा कुलकर्णी-पाटील यांनी सभासदत्व योजनेची माहिती दिली. माजी महापौर सुरेश पाटील, मनोहर सारडा, माजी नगरसेवक शेखर माने, डॉ. मिलिंद किल्लेदार, पंडित ऋषिकेश बोडस, डॉ. बाळकृष्ण चैतन्य, अनिल कुलकर्णी, अरुण दांडेकर, श्रीरंग केळकर, चिंदंबर कोटीभास्कर, बाळकृष्ण चिटणीस आदी उपस्थित होते. सौ. बीना जोशी यांनी सुत्रसंचालन केले. गुरुकुलचे डॉ. हेमंत अभ्यंकर, दादा कोटीभास्कर, गोविंद बेडेकर यांनी संयोजन केले.